

Врз основа на член 50 став 1 точка 16 од Законот за локална самоуправа („Сл.весник на Р.М“ бр.5/02) и член 61 став 1 алинеа 12 од Статутот на Општина Берово („Сл.гласник на Општина Берово“ бр.13/02, 18/07, 30/08 и 20/10), Градоначалникот на Општина Берово на ден 01.03.2016 година донесе:

ПРАВИЛНИК
за критериумите и постапката за реализација
на трансфери по поднесени барања од
физички лица за добивање на еднократна парична помош

Член 1

Со овој Правилник се утврдуваат условите под кои може да се поднесе Барање и критериумите, постапката и реализацијата на трансфери по поднесени барања од физички лица за добивање на еднократна парична помош.

Член 2

Средствата за реализација на поднесените барања се планираат во Буџетот на Општина Берово, во соодветни буџетски програми, на годишно ниво по претходно направена процена.

Член 3

Средствата предвидени во Буџетот на годишно ниво за еднократна парична помош ќе се распределуваат според следните критериуми:

- ❖ здравствената состојба на подносителите на барање
- ❖ социјалната положба на подносителите на барање
- ❖ помош во случај на пожар
- ❖ поддршка на поединци кои посебно се истакнале од областа на спортот

Член 4

За лекување на физички лица со тешки болести кои го загрозуваат животот и на лица на кои им се потребни финансиски средства за оперативен зафат или за лекување надвор од државата, се доделува еднократна парична помош до 10.000,00 денари.

За лекување на физички лица на кои се дијагностицирани болести кои не го загрозуваат животот, а е потребно болничко лекување, се доделува еднократна парична помош до 3.000,00 денари.

Подносителите на барање од став 1 и 2 на овој член се должни да приложат соодветна медицинска документација, фотокопија од лична карта и фотокопија од трансакциона сметка.

Член 5

На социјално загрозени семејства (самохрани мајки, непотполни семејства, семејства во кои не работи ниту еден член и семејства кои не се корисници на социјална помош) се доделува еднократна парична помош до 6.000,00 денари.

На социјално загрозени семејства кои се корисници на социјална помош се доделува еднократна парична помош до 5.000,00 денари.

Подносителите на барање од став 1 на овој член се должни да приложат доказ за својата состојба или потврда од АВРМ за невработеност, фотокопија од лична карта и фотокопија од трансакциона сметка.

Подносителите на барање од став 2 на овој член се должни да приложат доказ за својата состојба, односно потврда од Центарот за социјални работи дека се корисници на социјална парична помош, фотокопија од лична карта и фотокопија од трансакциона сметка.

Член 6

Еднократна парична помош ќе се доделува и за лица кои претрпеле штета од пожар. Помошта зависно од причинетата штета ќе се исплатува во две категории:

- прва категорија до 10.000,00 денари за поголема штета
- втора категорија до 3.000,00 денари за помала штета

Барателите на парична помош се должни кон барањето да достават Записник за причинетата штета од увид на лице место од ОВР – Берово, фотокопија од лична карта и фотокопија од трансакциона сметка.

Член 7

На поединци кои посебно се истакнале од областа на спортот ќе се доделува еднократна парична помош до 10.000,00 денари.

Подносителите на барање се должни со барањето да приложат соодветна документација (во областа на спортот), фотокопија од лична карта и фотокопија од трансакциона сметка.

Член 8

Барањата поднесени од физички лица кои веќе еднаш добиле финансиски средства по некој од критериумите од член 3 на овој правилник во тековната година, нема да се разгледуваат.

Член 9

Средствата предвидени во Буџетот за оваа намена, во соодветни буџетски програми, ќе ги доделува Градоначалникот на Општината.

Член 10

Со денот на влегувањето во сила на овој Правилник престанува да важи Правилникот за критериумите и постапката за реализација на трансфери по поднесени барања од физички лица за добивање на еднократна парична помош со број 01-2347/1 од 19.11.2013 година.

Член 11

Правилникот влегува во сила со денот на неговото донесување, а ќе се објави во Службен гласник на Општина Берово.

Бр.01 – 543/1
01.03.2016 година
Берово

Општина Берово
Градоначалник
Драги Нацински



A handwritten signature in black ink, appearing to read "Драги Нацински", is written over the official stamp.